



[www.oljan.fo](http://www.oljan.fo)

Jan Müller

18 - 02 - 2012

## **Statoil funnið gass í Afrika nú mangla Føroyar og Grønland**

Norska Statoil, sum er í fremstu røð, tá tað snýr seg um at halda lív í vónunum at finna føroysku oljuna, hevur nú um dagarnar rakt við gass út fyri Tanzania í Eysturafrika. Hetta eru sum vera man sera góð tíðindi fyri norska oljufelagið og ein staðfesting av røttu strategiini hjá felagnum at gera íløgur í leiting í ókendum og váðafullum økjum kring heimin. Hetta seinasta fundið er bara eitt í eini røð av fundum felagið hevur gjørt í seinastuni. Her ikki at gloyma Avaldsnes oljukelduna í Norðsjónum, sum var størsta fundinum í heiminum í fjør. Harafrat hevði felagið eisini eydnuna við sær í Barentshavinum tá tað fann kolvetni fyrst á Skrugaard leiðini og seinni á Havisleiðini - fund, sum veruliga hava latið dyrnar upp fyri Statoil í tí heldur ókenda Barentshavinum. Fyri okkum í Føroyum, sum fylgja komandi boringini á føroyska landgrunninum, er eisini forvitnisligt at býta merki í, at tað eru júst somu feløg, ið skulu bora her, sum nú hava funnið gass í Eysturafrika, nevnliga Statoil og ExxonMobil. Upprunaliga var Statoil einsamalt um loyvið í Tanzania, men fyri tveimum árum síðani keypti amerikanski oljurisin ExxonMobil seg inn í loyvið og hevur samstarvið millum hesi bæði stóru altjóða oljufeløgini nú givið úrslit. Enn verður borað, og hóast fyrstu úrslitini síggja góð úr er kortini ikki enn heilt greitt, um talan er um eitt lönandi fund. Men tað lovar væl skilst. Onnur altjóða oljufeløg, Total, Eni og Anadarko, hava gjørt fleiri stór gassfund í grannalandinum Mozambique og meta serfrøðingar hjá Statoil, at teirra fund kann vera við til at menna grundarlagið fyri eini stórari gassútbygging, sum kann útvega vaksandi marknaðinum í fjareysturi, ikki minst India gass. Statoil/ExxonMobil og Føroyar Halda vit nú fram at hyggja við føroyskum eygum, so er vert at geva gætur, at sama mynstur við samstarvi í Eysturafrika eisini ger seg galdandi um okkara leiðir. Tað er nevnliga bert eitt ár síðani, at ExxonMobil keypti seg inn í fleiri loyvi hjá

Statoil í Føroyum. Tað, sum eyðkennir feløgini, er sjálvandi, at tey fyrst og fremst eru fíggjarliga sterk, men tey eru eisini sera væl fyri tøkniliga, tá talan er um leiting á djúpum vatni. Og haraftat eyðkennir tað feløgini, at tey ikki halda seg aftur at royna nýggjar leitileiðir, har møguleikin er at gera stór fund, sum liggjar omanfyri 250 mill. tunnur av olju, men har váðin eisini er stórur. Hetta er nettupp tað senario hesi oljufeløgini saman við Atlantic Petroleum síggja fyri sær í Brugdan 2 brunninum, ið skal borast á landgrunninum í summar. Statoil hevur við síni ekspansivu altjóða strategi seinastu árin fingið nógv nýggj leitiloyvi í økjum sum Kanada, Vesturafrika, Brasilia og Indonesia. Tað er her eisini her rætt at nevna, at Føroyar og Grønland eru partur av hesi altjóða strategiini hjá Statoil . Vit í Føroyum kunnu so bara seta okkara álit á, at royndirnar, dugnaskapurin, viljin og hepni hjá Statoil á øðrum fjarskotnum leiðum fer at endurtaka seg her heima. Ein kann loyva sær at siga, at nú mangla bara Føroyar og Grønland í leitistrategiini hjá Statoil at verða uppdagaðar sum oljutjóðir. Við Statoil sum fyrstøðufelag og ExxoMobil sum partnara hava vit í veruleikanum eina samanseting, sum vil gera nógv fyri at finna tí Norðuratlantisku oljuna eisini. Livst so spyrst.